

## गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

अन्तर्विश्वविद्यालयी युवा महोत्सव में पंतनगर के विद्यार्थियों ने लहरया परचम

पंतनगर। १८ अप्रैल, २०१७। पंतनगर विश्वविद्यालय के विद्यार्थियों ने २१वें अखिल भारतीय अन्तर्विश्वविद्यालयी युवा महोत्सव में अपना परचम लहरया है। राष्ट्रीय डेयरी अनुसंधान संस्थान, करनाल (हरियाणा), में १० से १२ अप्रैल २०१७ को आयोजित हुए इस युवा महोत्सव में शैक्षिक, संगीत, नृत्य, रंगमंच तथा कलाकृतियों जैसी अलग-अलग विधाओं की ३६ प्रतियोगिताएं हुईं, जिनमें से पंतनगर विश्वविद्यालय २७ प्रतियोगिताओं में पहले तीन स्थानों में रहा। विश्वविद्यालय के तीन छात्रों सुमित भट्ट, अजय प्रकाश एवं सिध्दार्थ चौधरी को क्रमशः सर्वश्रेष्ठ वक्ता, सर्वश्रेष्ठ कलाकार एवं सर्वश्रेष्ठ कलाकार (फाईन आर्ट) के पुरस्कार से नवाजा गया। देशभर से आए विभिन्न विश्वविद्यालयों को पछाड़ते हुए पंतनगर ने ओवरऑल विजेता ट्रॉफी पर कब्जा जमाया।

कुलपति, डा. जे. कुमार ने पूरी टीम से प्रशासनिक भवन स्थित सभागार में भेंट कर प्रसन्नता प्रकट करते हुए विद्यार्थियों की सफलता की सराहना की। उन्होंने कहा कि पंतनगर के विद्यार्थी खेल-कूद के साथ-साथ शिक्षा के क्षेत्र में भी अग्रणी रहे हैं। प्रतिवर्ष जे.आर.एफ एवं एस. आर.एफ. परीक्षाओं तथा कृषि वैज्ञानिकों के चयन में विश्वविद्यालय के छात्र बड़ी संख्या में सफल होकर पंतनगर का नाम रोशन कर रहे हैं। डा. जे. कुमार ने टीम के सभी सदस्यों को उनको मिले प्रमाण-पत्र देकर सम्मानित किया। कुलपति ने इस युवा महोत्सव में सफलता का श्रेय विद्यार्थियों की कड़ी मेहनत को देते हुए अधिष्ठाता, विद्यार्थी कल्याण, डा. एस.पी. सिंह, तथा स्टाफ काउंसलर, पी.जी. सोसाईटी, डा. ए.के. घोष, द्वारा इस दिशा में किए गये प्रयासों को सराहा तथा उन्हें बधाई दी। इस महोत्सव में विश्वविद्यालय की ओर से विभिन्न महाविद्यालयों के २३ विद्यार्थियों ने प्रतिभाग किया, जिनका नेतृत्व पशुचिकित्सा विज्ञान महाविद्यालय के सहायक प्राध्यापक, डा. अमन काम्बोज, एवं डा. मंजू लता ने किया। विद्यार्थियों की इस अभूतपूर्व जीत पर विश्वविद्यालय परिसर में खुशी की लहर है।



ओवरऑल विजेता ट्रॉफी एवं विद्यार्थियों की टीम के साथ कुलपति, डा. जे. कुमार, एवं अधिष्ठाता विद्यार्थी कल्याण, डा. एस.पी. सिंह।